




आर्थिक वर्ष २०७५/७६ को नीति, कार्यक्रम तथा बजेट



बकैया गाउँपालिका
मकवानपुर
३ नं. प्रदेश, नेपाल

**आदणीय अध्यक्ष महोदय,
खण्ड १ परिचय**

१.१ स्थानीय तहको संक्षीप्त परिचय

नेपालको संविधानको धारा ५६ मा व्यवस्था भए बमोजिम गठन भएका ७५३ वटा स्थानीय तह मध्ये मकवानपुर जिल्ला प्रदेश नं. ३ मा हाम्रो बकैया गाउँपालिका रहेको छ । यस गाउँपालिकामा साविकमा रहेका धियाल, छतिवन, शिखरपुर, मन्थली र ठिंगन गा.वि.स.हरु रहेका छन् । हाल बकैया गाउँपालिकामा १२ वटा वडा रहेका छन् भने २०६८ सालको जनगणना अनुसार यस गाउँपालिकाको जनसंख्या ३९,६२० र क्षेत्रफल ३९३.७५ वर्ग कि.मी. रहेको छ ।

१.२ विद्यमान अवस्थाको समिक्षा

१.२.१ स्थानीय तहमा कार्यकारिणी, व्यवस्थापकीय तथा न्यायिक समिति मार्फत न्यायिक अधिकार समेत रहेकोले जनताको अधिकांश समस्या गाउँमा नै समाधान हुने गरी अधिकार र जिम्मेवारी गाउँपालिकामा आएको छ । जसले गर्दा जनताका अधिकांश समस्याहरुलाई स्थानीय तहमा नै समाधान गर्न सकिनेछ ।

१.२.२ स्थानीय तहको निर्वाचन सम्पन्न भएको १ वर्ष बितिसकेको भएतापनि शिक्षा लगायतका विषयगत कार्यालयका कर्मचारी स्थानीय तहमा समायोजन हुन नसक्नु वडा सचिव लगायतका कर्मचारीहरुको अभाव रहनु आदि कारणले गर्दा वडा कार्यालय तथा गाउँपालिका कार्यालयबाट सेवा सहज रुपमा दिन सकिएको छैन ।

१.२.३ स्थानीय तहको निर्वाचन सम्पन्न भइ नवनिर्वाचित जनप्रतिनिधिको कार्यकाल १ वर्ष बितिसकेको सन्दर्भमा जिल्ला तहमा रहेका कार्यालयहरु पुनसंरचना भई स्वास्थ्य, कृषि, पशु, महिला विकास सहकारी लगायतका कार्यालयका बजेट तथा कार्यक्रम र साधन श्रोत, जनशक्ति, सम्पति तथा अधिकार हस्तान्तरण भई गाउँपालिकामा प्राप्त भइसकेका छन् भने अन्य कार्यालय समेत हस्तान्तरण हुने क्रममा छन् ।

आदणीय अध्यक्ष महोदय,

१.२.४ यी सबै सकारात्मक उपलब्धी हुँदा हुँदै पनि गाउँपालिकाको अर्थतन्त्रमा देखिएको मुलभुत चुनौतीहरु यस प्रकार रहेका छन्:-

(क) संघीयता कार्यान्वयन

लामो समयदेखि एकात्मक राज्य प्रणालीको अभ्यास गरेका हाम्रा लागि संघीयता कार्यान्वयन नौलो प्रयोग हो । स्थानीय निर्वाचन सम्पन्न भएको १ वर्ष बितिसकदा समेत स्थानीय तह आफू सक्षम हुन नसक्नु तथा आफै संस्थागत हुन नसक्नु चुनौतिको रूपमा रहेको छ ।

(ख) कार्यान्वयन क्षमता

गाउँपालिकाबाट संचालन गरिने आयोजना कार्यान्वयनमा सरोकारवालाहरूको काम गर्ने उत्साहमा कमी, नतिजा प्राप्ती प्रतिको उदासिनता, समग्र मानविय क्षमताको कमी आदिका कारण समस्या उत्पन्न भएको छ । तसर्थ गाउँपालिका अर्न्तगत संचालन हुने योजनामा लक्ष्य बमोजिम कार्य सम्पादन गर्नु चुनौतिपूर्ण रहेको छ ।

(ग) समयबद्ध पुनःनिर्माण

भूकम्प गएको तिन वर्ष बितिसकदा पनि कतिपय भूकम्प पिडितहरूले व्यक्तिगत आवास निर्माण गर्न नसकेको तीतो यथार्थ हाम्रो सामु छ । भूकम्पबाट क्षतिग्रस्त निजि आवास पुनःनिर्माण कार्यमा जग्गा स्वामित्व आदिको कारण ढिलाई भएको छ । यो अवस्थालाई चिदै तोकिएको समयभित्र पुनःनिर्माण कार्यहरू सम्पन्न गर्नु चुनौतिपूर्ण रहेको छ ।

(घ) सार्वजनिक निर्माणको गुणस्तरीयता

निर्माण कार्यको सूक्ष्म सुपरिवेक्षण, उपभोक्ता समितिको कमजोर क्षमता र सघन अनुगमनको अभाव आदिका कारण गाउँपालिकाबाट निर्माण भएका संरचनाहरूको छोटो समयमा नै जीर्ण हुने गरेका छन् । यसमा सुधार गरी सार्वजनिक निर्माणको गुणस्तर वृद्धी गर्नुपर्ने र दोहोरो तेहेरो खर्च रोक्नुपर्ने कार्य चुनौतीपूर्ण छ ।

(ङ) शासकिय क्षमता

जनता प्रतिको जिम्मेवारी र उत्तरदायित्व प्रतिको सचेतना बिना स्थानीय तहबाट दिने सेवाको सहज प्राप्ति हुन सक्दैन । तसर्थ कानूनको परिपालना, सेवा प्रवाहमा प्रभावकारिता, सुदृढ र सक्षम संस्थागत सुशासन कायम गरी सेवा प्रवाहमा प्रभावकारीता ल्याउने चुनौति रहेको छ ।

१.३

सभाध्यक्ष महोदय,

अव, म आगामी आ.व. २०७५/७६ का लागि योजना तर्जुमा गर्दा लिईएका मुख्य आधारहरू प्रस्तुत गर्ने अनुमति चाहन्छु ।

आ.व. ०७५/७६ को बजेट तर्जुमा गर्दा लिईएका मुख्य मुख्य आधारहरू:-

- नेपालको संविधानको अनुसूचि ८ र ९ मा उल्लिखित स्थानीय तहको एकल तथा साझा अधिकारको सुचि
- नेपालको संविधानमा उल्लिखित मौलिक हकहरु
- नेपालको संविधान भाग ४ अन्तर्गतका राज्यका आर्थिक, सामाजिक विकास, प्राकृतिक स्रोतको उपयोग, वातावरण संरक्षण सम्बन्धी नीतिहरु, धारा ५९ को आर्थिक अधिकार, भाग १९ को आर्थिक कार्यप्रणाली
- नेपाल सरकारबाट स्वीकृत संघ, प्रदेश र स्थानीय तहको कार्य विस्तृतीकरणको प्रतिवेदन
- संघीय सरकारले अंगिकार गरेको आवधिक योजनाले लिएका नीति तथा प्राथमिकताहरु
- संघीय सरकारले अबलम्बन गरेका आर्थिक तथा वित्तीय नीतिहरु
- स्थानीय शासन संचालन ऐन र नियमावलीका प्रावधानहरु ।
- विकासका समयामयिक मुद्दाहरु जस्तै सामाजिक संरक्षण, दिगो विकास, जलवायु परिवर्तन र विपद व्यवस्थापन, खाद्य तथा पोषण सुरक्षा, लैङ्गिक सशक्तीकरण तथा समावेशी विकास, वालमैत्री स्थानीय शासन, वातावरण मैत्री शासन, खुला दिशामुक्त तथा पुर्ण सरसफाइ, उर्जा संकट लगायतका अन्तरसम्बन्धित विषयहरु ।
- तथा बकैया गाउँपालिकामा आवश्यक देखिएका अन्य विषयहरु ।

१.४ यी उद्देश्यहरु हासिल गर्नका लागि आगामी आर्थिक वर्षको बजेटका प्राथमिकताहरु देहाय बमोजिम निर्धारण गरेको छु :-

- गाउँपालिका तथा वडा कार्यालयहरुको व्यवस्थापन र सञ्चालन,
- रोजगारीका अवसरहरुको वृद्धि,
- उत्पादन र उत्पादकत्वमा वृद्धि,
- गाउँपालिकाबाट वडाको केन्द्रसम्म जोड्ने सडक निर्माण तथा स्तरन्नोती,
- कृषिको आधुनिकरण, विविधिकरण र व्यवसायिकरण,
- विद्युत लाइन विस्तार र भोल्टेज सुधार,
- पर्यटन पूर्वाधारको विकास र प्रवर्धन,
- शिक्षा, स्वास्थ्य, तथा स्वच्छ खानेपानी माथी सहज पहुँच,
- अत्यावश्यक उपभोग्य वस्तुहरुको सुदृढ र सहज आपूर्ति,
- सार्वजनिक प्रशासन र सेवा प्रवाहमा सुधार ।

खण्ड ३ - आगामी आ.व.२०७५।७६ को नीति, बजेट तथा कार्यक्रम

आदणीय अध्यक्ष महोदय,

स्थानीय तहको निर्वाचनपछिको दोश्रो बजेट, नीति तथा कार्यक्रम यस गरीमामय गाउँ सभामा प्रस्तुत गर्न पाउँदा मलाई खुशी लागेको छ । यस अवसरमा म नेपालको संघीय लोकतान्त्रीक स्वतन्त्रताको लागि नेपाली जनताले पटक पटक गर्दै आएको ऐतिहासिक जनआन्दोलन, शसस्त्र आन्दोलन, तराई मधेस लगायतका सम्पूर्ण आन्दोलनको स्मरण गर्न चाहन्छु । लोकतन्त्रको स्थापनार्थ सहिदहरुको त्याग र बलिदानलाई उच्च सम्मान गर्दछु ।

अब म यिनै चुनौती, उदेश्य र प्राथमिकताको सेरोफेरोमा रहेर तयार गरिएको आ.व. २०७५/०७६ को बजेट नीति तथा कार्यक्रमहरु प्रस्तुत गर्न गइरहेको छु ।

आदणीय अध्यक्ष महोदय,

यस बकैया गाउँपालिकाबाट विषयगत रुपमा हरेक क्षेत्रको विकास लाई प्रभावकारी र व्यवस्थित बनाउन क्षेत्र अनुसार छुट्टाछुट्टै नीतिहरु निर्माण गरिएको छ जसलाई गाउँपालिकाको वार्षिक कार्यक्रममा समावेश गरी लागू गर्दै लगिनेछ । ति महत्वपूर्ण नीतिहरु यस प्रकार रहेका छन् ।

समष्टिगत नीतिहरु

१. यस बकैया गाउँपालिका क्षेत्रका करिव ४० प्रतिशत घरधुरीका घरमुलीसंग आफ्नो परिवारका नाममा जग्गा दर्ता प्रमाणपुर्जा प्राप्त नभएको नापनक्सा समेत नभएको ऐलानी जग्गा भएकोले त्यस्ता जग्गाको तथ्यांक संकलन कार्यको सुरुवात गरिनेछ । र नापनक्सा गरी न्यनुतम क्षेत्रफलको जग्गाधनी प्रमाणपुर्जा उपलब्ध गराउन स्थानीय तहको तर्फबाट आवश्यक पहल गरिनेछ ।
२. यस बकैया गाउँपालिकालाई आगामी २ वर्ष भित्रमा बालमैत्रीयुक्त गाउँपालिका घोषणा गर्न चालु आर्थिक वर्षमा संचालित बालमैत्री शासन कार्यक्रम लाई केहि परिमार्जन गरी निरन्तरता दिइनेछ ।
३. यस बकैया गाउँपालिकाको सवै वडाहरुबाट गाउँपालिकाको केन्द्रमा जोडिएको धरान चतरा सडकसंग दुई वर्ष भित्र सडक सञ्जाल जोड्ने गरी कम्तीमा ग्राभेल सडक निर्माण कार्य लाई निरन्तरता दिइनेछ ।
४. यस बकैया गाउँपालिका भित्र रहेको बकैया नदी, सिमात खोला र यससंग जोडिएको हरेक खहरेखोला बाट भइरहेको र हुन सक्ने सम्भावित क्षतीलाई मध्यनजर गर्दै यि खोलाहरुमा आवश्यक तटबन्धन गरी वस्ती तथा उर्वर भुमी बचाउन राष्ट्रपति चुरे संरक्षण कार्यक्रमलाई व्यवस्थित बनाइनेछ । साथै सम्बन्धीत सरकारी तथा गैह्र सरकारी निकाय सँग समन्वय गरी अधि बढिनेछ ।

५. बकैया गाउँपालिकाबाट यस गाउँपालिकाका वडाहरूमा गाउँपालिका स्तरीय बजेट विनियोजन गर्दा सम्बन्धित वडाको जनसंख्या, क्षेत्रफल, भौगोलिक विकटता, विकास निर्माण कार्यमा स्थानीय जनताको अग्रसरता, भारत लागत आदिका आधारमा समतामूलक बजेट विनियोजन गरीनेछ ।
६. वडा, विषयगत क्षेत्र तथा संस्थाहरूबाट माग भई आएका योजनाहरूको संकलन गरी गाउँपालिका स्तरीय योजना बैंक बनाइनेछ र त्यस्ता योजनाहरूलाई प्राथमिकताको आधारमा क्रमश सञ्चालन गर्दै लगिनेछ ।
७. यस गाउँपालिकाका विभिन्न वडाहरूमा दुरदराजमा छरिएर रहेका तथा जोखिममा रहेका घरधुरीहरूलाई समेत विकासको मुल प्रवाहमा ल्याउन त्यस्ता बस्तीहरूलाई स्थानान्तरण गरी एकिकृत बस्ती विकास गर्न एकिकृत बस्ती विकास गुरुयोजना निर्माण गरी अघि बढिनेछ ।
८. गाउँपालिका क्षेत्रभित्र रहेका प्रत्येक घरधुरीलाई समावेस गराएर टोल विकास संस्था गठन कार्य सुरु गरीनेछ । त्यस्ता टोल विकास संस्थालाई गाउँपालिकाको समग्र विकासमा सहकारीको रूपमा क्रमश अघि बढाइनेछ ।

क्षेत्रगत नीति तथा आधारहरू

आर्थिक विकास

१. कृषि तथा पशुपालन क्षेत्र यस गाउँपालिकाको तुलनात्मक लाभको क्षेत्र भएकोले कृषि क्षेत्रको आधुनिकीकरण विविधिकरण तथा व्यवसायीकरणबाट मात्र यस गाउँपालिकाको समुन्नती सहज हुने भएकोले कृषि क्षेत्रको विकासमा आवश्यक पहल गरिनेछ ।
२. कृषि तथा पशुपालन क्षेत्रमा आवश्यक अनुदानको व्यवस्था गरिनेछ । उत्पादित कृषिजन्य तथा पशुजन्य उपजको सहज बजार पहुँचलाई सुनिश्चित गरिनेछ ।
३. पशुपालन तथा कृषिको लागि ठुला आकारका कृषि केन्द्रको स्थापनाको लागि सम्भाव्यता अध्ययन गरिनेछ ।
४. कृषि क्षेत्रलाई स्थानीय उत्पादनको प्रमुख क्षेत्रको रूपमा विकास गरिनेछ । सिँचाइ, मल खाद्य, विउ विजनको उपलब्धतामा जोड दिइनेछ । पशुजन्य उत्पादनका कार्यक्रमलाई प्रोत्साहन दिइनेछ ।
५. गाउँपालिका भित्र रहेका पर्यटकीय क्षेत्रहरूको पहिचान गरी पर्यटन प्रवर्धन गर्न पर्यटन गुरुयोजना निर्माण गरी अघि बढिनेछ ।
६. सहकारी क्षेत्र नेपाल सरकारको ३ खम्बे अर्थनीति मध्येको एक प्रमुख खम्बा भएकोले सहकारी क्षेत्रको प्रवर्धन तथा विकासको लागि आवश्यक पहल गरिनेछ ।

समाजिक विकास

स्वास्थ्य

१. मौलिक हकको रूपमा रहेको गुणस्तरीय निशुल्क आधारभुत स्वास्थ्य सेवालार्ई गाउँपालिकाका सबै नागरिकको सहज पहुँचमा पुर्याइनेछ ।
२. गाउँपालिका स्तरमा कम्तिमा एउटा १५ शैयाको अस्पताल निर्माण गर्न आवश्यक पहल गरिनेछ ।
३. नेपाल सरकारको नीतिको रूपमा रहेको नो होम डेलिभरी कार्यक्रमलाई यस गाउँपालिकाले समेत आत्मसात गरी सफल पार्न आवश्यकता अनुसार बर्थिङ्ग सेन्टरहरु थप गरी संचालन गरिनेछ ।
४. २४ घण्टे आकस्मीक सेवालार्ई नियमित र प्रभावकारी बनाउनुका साथै पोषण सम्बन्धि कार्यक्रमहरुलाई बहुक्षेत्रिय लगानीका रूपमा निरन्तरता एवं परिवार नियोजन सेवालार्ई प्रभावकारी बनाउन सेटलाईट क्लिनिकहरु र दुर्गम क्षेत्रहरुको लागि स्वास्थ्य शिविरहरु संचालन गरिनेछ । प्रस्तुत सेवाहरुलाई प्रभावकारी बनाउन एम्बुलेन्स सेवा विस्तार गर्नुका साथै दुर्गम क्षेत्रको लागि स्ट्रेचरको व्यवस्था समेत गरिनेछ ।
५. महिला स्वास्थ्य स्वयंसेविकाहरुको क्षमता अभिवृद्धि गरी आवश्यक प्रोत्साहन सहित महिला स्वास्थ्य स्वयंसेविका कार्यक्रमलाई प्रभावकारी बनाउने कार्यलाई निरन्तरता दिइनेछ । क्षयरोग, भिटामिन ए, विद्यालय स्वास्थ्य शिक्षा ,अन्तर्क्रिया, स्वास्थ्य सम्बन्धी जनचेतना लगायतका थप कार्यक्रमहरु संचालन गरी स्वास्थ्यका विषयवस्तुमा जनताहरुलाई सुसुचित गराइनेछ ।

शिक्षा

१. सामुदायिक तथा संस्थागत विद्यालयको शिक्षाको विचमा देखिएको खाडल कम गर्न शैक्षिक शत्र २०७६ देखी यस गाउँपालिकाका सबै विद्यालयहरुका आधारभुत तहमा अंग्रेजी माध्यमबाट पठनपाठन सुरु गर्न आवश्यक तयारी गरिनेछ ।
२. सामुदायिक विद्यालयका शिक्षकहरुलाई बालमैत्री पठनपाठन सम्बन्धी क्षमता विकास तालिम संचालन गरि बालमैत्री कक्षाको व्यवस्थापन गर्नुका साथै विषय शिक्षकहरुको समुहमा गाउँपालिका स्तरमा शिक्षण सिकाई सम्बन्धि नमुना कक्षाको व्यवस्था गरिनेछ ।
३. विद्यालय व्यवस्थापन समिति, शिक्षक अभिभावक संघका पदाधिकारीहरु ,बाल शिक्षिका , प्रधानाध्यापक , विषय शिक्षक, गाउँ शिक्षा समितिहरुलाई आ-आफ्नो भुमिका , उत्तरदायित्व, शिप विकास लगायत जिम्मेवारी वहन गराउन तालिम सेमिनार गोष्ठीहरु संचालन गरिनेछ ।
४. विद्यालय बाहिर रहेका बालबालिकाहरुलाई विद्यालय शिक्षामा ल्याउनका लागी विशेष प्रोत्साहन कार्यक्रम संचालन गरिनेछ।
५. स्रोत केन्द्र, सामुदायिक विद्यालय र अन्य विद्यालयहरुमा भौतीक पुर्वाधार, विज्ञान प्रयोगशाला, जनशक्ति लगायतको उचित व्यवस्थापन गरिनेछ ।
६. प्रत्येक वडाका कम्तीमा १-१ विद्यालयलाई नमूना विद्यालयको रूपमा विकसित गरी अधि बढिनेछ ।

७. गाउँपालिका भित्र रहेका सामुदायिक विद्यालयहरूमा विधार्थी संख्याको आधारमा शिक्षक दरवन्दी मिलान कार्य गरिनेछ। अध्ययन गरी दरवन्दी मिलान गर्दा समेत दरवन्दी अपुग भएको अवस्थामा कार्यविधी निर्माण गरी त्यस्ता विद्यालयहरूलाई विशेष अनुदान दिने मार्गमा अघि बढिनेछ ।

खानेपानी तथा सरसफाई

१. स्वच्छ खानेपानी माथी सबैको पहुँच सुनिश्चित गरिनेछ जसका लागि १ घर १ धारा नीति अबलम्बन गरि लागु गरिनेछ ।
२. हरेक वडाको एक बस्तीलाई सरसफाईमा नमुना बस्तीको रूपमा विकसित गर्न आवश्यक पहल गरिनेछ ।

साहित्य तथा संस्कृति प्रवर्धन

१. स्थानिय कला साहित्य संस्कृती पुरातात्विक तथा ऐतिहासिक सम्पदाको संरक्षण सम्बर्द्धन गरी आन्तरिक पर्यटन प्रवर्द्धनमा जोड दिईनेछ ।

लैङ्गिक समानता र समावेशीकरण

१. बाल विवाह न्युनीकरण गर्न सम्बन्धीत निकाय सँग सहकार्य गरी आवश्यक पहल गरिनेछ ।
२. लैङ्गिक समानता तथा सामाजिक समावेशीकरण प्रवर्द्धन गर्न महिला, बालबालिका, दलित, आदिवासी जनजाति, जेष्ठ नागरिक तथा अपाङ्गता भएका व्यक्तिहरूको शशक्तीकरण गर्न आवश्यक क्षमता विकासका कार्यक्रमहरू संचालन गरीनेछ ।
३. महिलाहरूलाई सिपमूलक तालिम प्रदान गरी क्षमता अभिवृद्धी गरी उनीहरूलाई आर्थिक रूपमा आत्मनिर्भर बनाउन आवश्यक कार्यक्रम संचालन गरिनेछ ।
४. लैंगिक हिंसा न्यूनिकरणका लागि सरोकारवाला निकायहरूसँग अन्तरक्रिया कार्यक्रम संचालन गरिनेछ । किशोरीहरूको क्षमता अभिवृद्धी कार्यक्रम संचालन गरिनेछ ।
५. अपाङ्ग परिचयपत्र वितरण गर्नुका साथै अपाङ्गता भएका व्यक्तिहरूका लागि सीपविकास तालिम संचालन गरिनेछ ।
६. अल्पसङ्ख्यक सिमान्तिकृत समुदायको शशक्तीकरणको लागि आवश्यक कार्यक्रम संचालन गरिनेछ ।

खेलकुद तथा मनोरन्जन

१. खेलकुद क्षेत्रको विकास मार्फत यस गाउँपालिकालाई मकवानपुर जिल्ला, राष्ट्रिय तथा अन्तराष्ट्रिय स्तरमा परिचित गराउन आवश्यक खेलकुद कार्यक्रमहरू संचालन गरिनेछ । साथै खेलाडीहरूको आवश्यक क्षमता विकासमा जोड दिइनेछ ।

२. गाउँपालिका स्तरीय खेलकुद विकास समिति गठन गरी खेलकुद क्रियाकलापहरूलाई व्यवस्थित गरिनेछ ।

पुर्वाधार विकास

सडक निर्माण

१. गाउँपालिकाको केन्द्रबाट प्रत्येक वडाकेन्द्रसम्म र प्रत्येक वडाकेन्द्र देखि प्रत्येक गाँउसम्म न्यूनतम मापडण्ड अनुसारको सडक निर्माण कार्यलाई निरन्तरता दिइनेछ ।
२. गाउँपालिका भित्र ट्रयाक ओपन भइसकेका सडकहरूलाई बाह्रै महिना चलने बनाउन ति सडकहरूको स्तरोन्नतीमा आवश्यक पहल गरिनेछ । ति सडकहरूको विस्तृत आयोजना प्रतिवेदन तयार गरी क्रमानुगत तवरले स्तरोन्नती गर्दै लगिनेछ । अत्यावश्यक अवस्थामा बाहेक नयाँ ट्रयाक ओपन गरिने छैन ।
३. गाउँपालिकाको पारवाहन गुरुयोजना तयार गरी गाउँपालिकाका सबै वडाहरूलाई व्यवस्थित तरीकाले सडक संजालमा जोड्ने कार्य अघि बढाइनेछ ।

विद्युतीकरण

१. यस बकैया गाउँपालिकाका सबै वडाहरूमा विद्युत सेवा उपलब्ध गराउन आवश्यक पहल गरिनेछ । राष्ट्रिय प्रशारण लाइन पुग्न समय लाग्ने क्षेत्रमा वैकल्पिक उर्जा तथा लघु जल विद्युतको सम्भाव्यता अध्ययन गरिनेछ ।

पुल तथा भोलुङ्गेपुल

२. बकैया गाउँपालिका भित्र आवश्यकता अनुसार पक्की तथा भोलुङ्गे पुलको निर्माणको लागि प्रदेश तथा संघ संग समन्वय गरी अघि बढिनेछ ।

भवन तथा शहरी विकास

१. भवन निर्माणलाई व्यवस्थित गर्न गाउँपालिकाको भवन निर्माण संहिता बनाइ लागु गरिनेछ । साथै व्यवस्थित शहरीकरणलाई प्राथमिकता दिइ सोहि बमोजिम गुरुयोजना निर्माण गरी अघि बढिनेछ ।

सिचाइ

१. गाउँपालिका भित्र संचालन गर्न सकिने बृहत सिचाइ परियोजनाहरूको विस्तृत आयोजना प्रतिवेदन तयार गरी आवश्यक बजेट व्यवस्थाको लागि संघीय तथा प्रदेश तथा पहल गरिनेछ ।

वातावरण तथा विपद व्यवस्थापन

१. गाउँपालिकाबाट सडक निर्माण लगायतका विकास निर्माण कार्य संचालन गर्दा वातावरणीय प्रभाव मुल्यांकन गरी वातावरण मैत्री बनाइनेछ ।
२. चट्याङ्गको सुरक्षाका लागि अति संवेदनसिल क्षेत्रमा लाइटिङ्ग एरेष्टरको प्रयोग गरी चट्याङ्गबाट वर्षेनी भइरहेको मानविय क्षतिलाई न्युनिकरण गर्ने प्रयास गरिनेछ ।
३. सामुदायिक वनहरुसँगको सहकार्यमा वन तथा जलाधार क्षेत्रको संरक्षण गरिनेछ ।
४. घरबाट निस्कने फोहोर व्यवस्थापनको लागि कन्टेनरहरुको व्यवस्थापन गर्दै फोहोरको उचित व्यवस्थापन समेतमा ध्यान पुऱ्याईनेछ । गाउँपालिकाका विभिन्न स्थानहरुमा सार्वजनिक शौचालयहरुको व्यवस्थाको लागि आवश्यक अध्ययन गरिनेछ ।

संस्थागत विकास सेवा प्रवाह र शुसासन

१. बकैया गाउँ गाउँपालिकाको सेवा प्रवाहलाई चुस्त दुरुस्त र सहज बनाउन गाउँपालिका तथा वडा कार्यालयहरुको भवन निर्माण कार्य अघि बढाइनेछ ।
२. गाउँपालिका भित्रका सबै कार्यालयहरुमा आवश्यकता अनुसार कर्मचारीहरुको व्यवस्था गर्ने र सेवा प्रवाहलाई प्रभावकारी बनाउन आवश्यक पुर्वाधार, ईन्टरनेट प्रणाली, सूचना प्रणालीको विकास गर्दै जनप्रतीनिधी तथा कार्यालयका कर्मचारीहरुलाई क्षमता विकासका कार्यक्रमहरु संचालन गरिनेछ ।
३. वित्तिय व्यवस्थापनको जवाफदेहिता र क्षमतामा अभिवृद्धि गर्न लेखाङ्कन प्रणालीलाई चुस्त दुरुस्त र कम्प्युटराईज गरिनेछ ।
४. कार्यक्रम तथा बजेटको आय व्यय विवरण सजिलै देखिने ठाउँमा टाँस गर्नुका साथै सार्वजनिक सुनुवाई कार्यक्रम चौमासिक रुपमा सञ्चालन गरिनेछ ।
५. सामाजिक सुरक्षा भत्ता वितरण बैकिङ्ग प्रणाली मार्फत गर्नुका साथै यस गाउँपालिकाबाट हुने सम्पुर्ण कारोवारहरु बैकिङ्ग प्रणाली मार्फत सञ्चालन गर्ने प्रकृया अघि बढाइनेछ ।
६. सार्वजनिक खरिद प्रणालीलाई प्रतिस्पर्धी, पारदर्शी र गुणस्तरिय बनाउदै लगिनेछ ।
७. समिक्षा, सार्वजनिक सुनुवाई, सामाजिक परिक्षण जस्ता सुसाधनलाई प्रवर्धन हुने कार्यक्रमहरु सञ्चालन गरिनेछ ।
८. भ्रष्टाचारजन्य क्रियाकलाप प्रति शुन्य सहनसिलताको अवधारणा मार्फत शुसासनमा टेवा पुऱ्याईनेछ । बेरुजुलाई नियन्त्रण गर्न आन्तरिक नियन्त्रण प्रणालीलाई प्रभावकारी बनाईनेछ ।
९. पञ्जिकरणलाई व्यवस्थित गर्न अनलाईनमा आधारित घटना दर्ता कार्यलाई प्रत्येक वडाबाट संचालन गरिनेछ ।

१०. गाउँपालिकाको पाञ्चचित्र, श्रोत नक्सा र विकास गतिविधि सम्बन्धी समेटिएको वृत्तचित्र निर्माण गरी गाउँपालिकाको वास्तविक दर्पण जानकारी गराइनेछ ।
११. सेवा प्रवाहमा सहजता ल्याउन गाउँ कार्यपालिकाको कार्यालय तथा वडा कार्यालयहरूलाई फर्निचर, कम्प्युटर तथा मेसिनरी औजारले सुसज्जित गरी सेवा प्रवाहलाई चुस्त र दुरुस्त बनाइनेछ ।
१२. दीगो र भरपर्दो आयका स्रोतहरू मार्फत राजस्व संकलन र त्यसको समुचित परिचालनविना स्थानीय स्वायत्तताको प्रवर्धन सम्भव छैन । सम्पती कर लागु गरिनेछ तथा थप राजस्वका क्षेत्र पहिचान गरि करको दायरा विस्तार गर्ने प्रयास गरिनेछ ।

धन्यवाद ।

मिति : २०७५ साल असार १० गते

सरला बोलखे (उपाध्यक्ष)

बकैया गाउँ कार्यपालिका